

Deċiżjoni tal-Awtorità Bankarja Ewropea EBA/DC/610

tas-27 ta' Jannar 2026

dwar l-arrangamenti għall-funzjoni tal-Validazzjoni tal-Mudell ta' Margni Inizjali skont l-EMIR għall-ISDA SIMM

Il-Bord tas-Superviżuri

Wara li kkunsidra r-Regolament (UE) Nru 1093/2010 tal-Parlament Ewropew u tal-Kunsill tal-24 ta' Novembru 2010 li jistabbilixxi Awtorità Superviżorja Ewropea (Awtorità Bankarja Ewropea) u li jemenda d-Deċiżjoni Nru 716/2009/KE u jhassar id-Deċiżjoni tal-Kummissjoni 2009/78/KE¹ (ir-“Regolament EBA”), u b'mod partikolari l-Artikoli 1(2), 2, 8(1)(b) u (j), 8(1a)(a), 8(2)(j), 31(2)(a), (b) u (f) u 35 tiegħu, u

Wara li kkunsidra r-Regolament (UE) Nru 648/2012 tal-Parlament Ewropew u tal-Kunsill tal-4 ta' Lulju 2012 dwar derivattivi OTC, kontropartijiet ċentrali u repożitorji tad-*data* dwar it-tranzazzjonijiet² (l-“EMIR”) u b'mod partikolari l-Artikolu 11(3) u (12a),

Billi:

- (1) L-EMIR jistabbilixxi fl-Artikoli 11(3) u (12a) li l-EBA hija responsabbli għall-validazzjoni tal-mudelli pro forma, u ta' kwalunkwe bidla fihom. L-ISDA SIMM huwa mudell pro forma bħal dan. Għall-validazzjoni tal-ISDA SIMM, l-aspetti kollha tal-funzjoni ta' validazzjoni li għandhom jitwettqu mill-EBA f'konformità mal-EMIR għandhom jiġu speċifikati aktar, filwaqt li għandha tiġi stabbilita sistema ta' validazzjoni b'mod proviżorju u mingħajr preġudizzju għall-Artikolu 89(11) tal-EMIR, sakemm il-bażi tad-*data* ċentrali tal-ESMA prevista fl-Artikolu 17c tal-EMIR issir operattiva.
- (2) Minhabba r-rwol tal-EBA bħala validatur ċentrali anke permezz tal-monitoraġġ kontinwu tagħha, għandha tintalab l-aktar parteċipazzjoni wiesgħa possibbli fis-sistema ta' validazzjoni. F'dan l-isfond, l-EBA, l-EIOPA, l-ESMA, il-kontropartijiet finanzjarji u dawk mhux finanzjarji li jużaw l-ISDA SIMM, l-awtoritajiet kompetenti rilevanti u l-Assoċjazzjoni Internazzjonali tal-iSwaps u d-Derivattivi (ISDA) kollha għandhom jipparteċipaw bħala utenti tas-sistema ta' validazzjoni li jinteragixxu b'mod effettiv għall-iskambju tal-informazzjoni meħtieġa għall-aspetti kollha tal-funzjoni ta' validazzjoni.

¹ ĠU L331, 15.12.2010, pp. 12-47.

² ĠU L 201 27.7.2012, p. 1.

- (3) L-informazzjoni kollha inkluża fis-sistema ta' validazzjoni għandha tkun koperta mill-qafas legali tal-UE tas-segretezza professjonali, tal-kunfidenzjalità u tal-protezzjoni ta' *data* personali u dak l-aċċess għal din l-informazzjoni pprovdut lill-utenti f'konformità mar-Regolament EBA. Peress li l-EBA qed issir ċentru tad-*data* sinifikanti, bil-ħsieb li jitnaqqsu l-piżijiet u l-kostijiet tar-rapportar u tiżdied l-effiċjenza għall-utenti kollha, is-sistema ta' validazzjoni għandha tiġi integrata fl-Infrastruttura Ċentralizzata Ewropea għad-*Data* superviżorja (EUCLID).
- (4) Sabiex jiġi appoġġat il-funzjonament tajjeb tas-sistema ta' validazzjoni, l-applikazzjonijiet għall-validazzjoni għandhom ikunu soġġetti għal proċess ta' inkorporazzjoni minn qabel. Għal dak il-għan, l-EBA għandha tibda proċess strutturat ta' inkorporazzjoni biex tiġbor l-informazzjoni kollha meħtieġa biex tidentifika l-kontropartijiet li jużaw il-mudell ISDA SIMM. L-awtoritajiet kompetenti għandhom jipprovdu lill-EBA l-ismijiet u dettalji rilevanti oħra tal-kontropartijiet finanzjarji u dawk mhux finanzjarji li applikaw għall-awtorizzazzjoni ta' mudell ta' margni inizjali bbażat fuq l-ISDA SIMM f'konformità mal-Artikolu 11(3), it-tielet subparagrafu, tal-EMIR. B'mod parallel, u f'konformità mal-Artikolu 11(12a), is-subparagrafu 2, tal-EMIR, l-ISDA għandha tikkoopera mal-EBA billi tforni informazzjoni dwar il-kontropartijiet li jużaw l-ISDA SIMM. Sabiex tiġi evitata d-duplikazzjoni u tiġi żgurata l-preċiżjoni tad-*data*, l-EBA għandha tikkoordina l-proċess ta' inkorporazzjoni u tista' tiddependi fuq konfermi mill-awtoritajiet kompetenti, fejn xieraq.
- (5) Hemm bżonn li jiġi żgurat li l-awtoritajiet kompetenti u l-ISDA jipprovdu minnufih informazzjoni dwar kontropartijiet godda li jużaw l-ISDA SIMM biex jiffacilitaw il-proċess ta' inkorporazzjoni li abbażi tiegħu l-kontropartijiet se jwettqu l-obbligu tagħhom skont l-EMIR li japplikaw għall-validazzjoni tal-mudell tagħhom permezz tas-sistema ta' validazzjoni.
- (6) Sabiex jiġi eliminat kwalunkwe piż bla bżonn u filwaqt li jitqies li l-ISDA hija meħtieġa skont l-EMIR li tikkoopera b'mod effettiv mal-EBA għall-finijiet ta' validazzjoni, l-ISDA għandha tkun responsabbli biex tipprovdi fil-ħin l-informazzjoni kollha meħtieġa dwar il-mudell u kwalunkwe aġġornament tiegħu. Sabiex l-EBA jkollha fehim sħiħ tal-mudell u tal-aġġornament ippjanat tal-mudell, dik l-informazzjoni għandha tkopri aspetti ġenerali tal-mudell li huma kemm soġġetti kif ukoll mhux soġġetti għall-aġġornament.
- (7) Il-kontropartijiet finanzjarji u dawk mhux finanzjarji li ġew inkorporati u li jużaw l-ISDA SIMM għandhom japplikaw mal-EBA għall-validazzjoni wara l-konferma mill-EBA li l-informazzjoni sħiħa u d-dokumentazzjoni ta' sostenn dwar l-elementi u l-aspetti ġenerali tal-ISDA SIMM ġew ipprovduti mill-ISDA permezz tas-sistema ta' validazzjoni jew bi kwalunkwe mezz ieħor meqjus xieraq mill-EBA. Tali applikazzjonijiet, meta jiġu sottomessi, għandu jiġi preżunt li jirreferu u li huma relatati mal-mudell pro forma ISDA SIMM kif deskritt mill-ISDA bħala l-iżviluppatur tal-mudell fl-informazzjoni u fid-dokumentazzjoni ta' sostenn ipprovduti lill-EBA. Tali proċess f'żewġ stadji, li jinvolvi l-ewwel is-sottomissjoni mill-ISDA tal-ispeċifikitajiet tal-mudell u ta' kwalunkwe bidla fih u mbagħad l-applikazzjoni mill-kontroparti għall-validazzjoni tal-mudell tagħha mill-EBA, għandu jiġi segwit fil-kuntest ta' kwalunkwe bidla sussegwenti fil-mudell ISDA SIMM. Sabiex tiġi żgurata effiċjenza massima, meta applikazzjoni għall-validazzjoni tasal wara li l-ISDA SIMM attwali jkun ġie vvalidat, id-deċiżjoni ta' validazzjoni għandha tiġi ġġenerata awtomatikament permezz tas-sistema.
- (8) L-ISDA għandha tinnotifika lill-EBA dwar kwalunkwe aġġornament għall-ISDA SIMM iżda l-EBA għandha żżomm il-flessibbiltà biex tivvaluta liema minn dawn l-aġġornamenti jikkostitwixxu bidla fil-mudell li teħtieġ validazzjoni. Huma biss l-aġġornamenti li jitqiesu, fid-diskrezzjoni tal-EBA, bħala bidliet fil-mudell li għandhom jiskattaw il-proċess għall-validazzjoni tal-ISDA SIMM.

- (9) L-ewwel validazzjoni tal-ISDA SIMM għandha tinkludi l-aġġornamenti u l-bidliet kollha fil-mudell sad-data tal-adozzjoni ta' dik id-deċiżjoni ta' validazzjoni inizjali. L-iskadenza tal-EMIR ta' sitt xhur jew ta' tliet xhur li fiha l-EBA hija legalment meħtieġa li tagħti jew tirrifjuta l-validazzjoni għandha tiġi speċifikata wkoll f'din id-Deċiżjoni u tibda bl-ewwel applikazzjoni riċevuta mill-EBA permezz tas-sistema ta' validazzjoni.
- (10) Peress li l-ISDA SIMM jintuża ħafna fis-suq globali, u sabiex jiġi evitat kwalunkwe tfixkil fis-suq, l-EBA għandha tipproċedi bl-għoti ta' validazzjoni hekk kif l-informazzjoni kollha meħtieġa dwar il-mudell tiġi sottomessa mill-ISDA sa fejn tali validazzjoni ma titqiesx bħala manifestament mhux xierqa meta jitqiesu l-kundizzjonijiet tas-suq jew il-ħtieġa li tiġi żgurata l-istabbiltà finanzjarja, f'liema każ il-validazzjoni għandha tiġi rrifjutata. Sabiex tissaħħaħ iċ-ċertezza tas-suq u tiġi promossa l-istabbiltà, il-validazzjoni tal-ISDA SIMM ma għandhiex tkun limitata biż-żmien, u preċiżament għal din ir-raġuni, għandha tkun akkumpanjata mill-verifika tal-adegwatezza kontinwa tal-ISDA SIMM, li għandha tiġi żgurata permezz ta' monitoraġġ kontinwu tal-mudell mill-EBA kif stabbilit fl-Artikolu 11(12a), it-tielet subparagrafu, tal-EMIR.
- (11) Il-validazzjoni tal-ISDA SIMM permezz ta' deċiżjoni mhux limitata biż-żmien essenzjalment teħtieġ li tali deċiżjoni tkun tista' tiġi rtirata kompletament jew parzjalment b'mod liberu, fejn l-EBA tqis, jew permezz tal-monitoraġġ kontinwu tagħha jew fuq bażi *ad hoc*, inkluż f'sitwazzjonijiet ta' emerġenza, li ż-żamma tal-validazzjoni tal-ISDA SIMM ma tkunx xierqa meta jitqiesu l-kundizzjonijiet tas-suq jew il-ħtieġa li tiġi żgurata l-istabbiltà finanzjarja. Għandu jiġi żgurat li l-EBA se tirtira l-validazzjoni tal-ISDA SIMM, fejn il-manutenzjoni tagħha ma titqiesx xierqa, irrispettivament minn jekk ir-rakkomandazzjonijiet magħmula mill-EBA matul il-monitoraġġ kontinwu tagħha jkunux ġew osservati mill-ISDA jew minn kwalunkwe utent ieħor tas-sistema ta' validazzjoni li lilu jistgħu jiġu indirizzati tali rakkomandazzjonijiet. In-nuqqas ta' kooperazzjoni mill-ISDA għandu jwassal ukoll għall-irtirar tal-validazzjoni tal-ISDA SIMM, ħlief fejn u sakemm l-istabbiltà finanzjarja jew il-kunsiderazzjonijiet tal-integrità tas-suq jissuggerixxu mod ieħor, peress li tali nuqqas ta' kooperazzjoni jagħmilha impossibbli li tiġi mmonitorjata kontinwament l-adegwatezza tal-ISDA SIMM kif meħtieġ mill-EMIR.
- (12) Minħabba li l-monitoraġġ kontinwu jikkontribwixxi għall-validazzjoni tal-ISDA SIMM, hemm bżonn li jiġi speċifikat liema elementi għandhom bħala minimu jiġu inklużi f'tali monitoraġġ imwettaq mill-EBA. Sabiex tiġi żgurata t-trasparenza, l-EBA għandha tinkludi fir-rapport annwali tagħha msemmi fl-EMIR is-sejbiet ewlenin tagħha minn dak il-monitoraġġ.
- (13) Il-kontropartijiet finanzjarji jew dawk mhux finanzjarji għandhom id-dritt li jinstemgħu, biss meta l-EBA mhix beħsiebha tagħti validazzjoni lill-ISDA SIMM jew li tirtira l-validazzjoni parzjalment jew kompletament.
- (14) Hemm bżonn li jiġi żgurat li l-utenti kollha tas-sistema ta' validazzjoni jikkooperaw b'mod effiċjenti u effettiv mal-EBA biex din tkun tista' twettaq il-funzjoni ta' validazzjoni tagħha. F'dan l-isfond, il-kontropartijiet għandhom jinfurmaw lill-EBA jekk ikunux waqfu jikkonformaw mal-ISDA SIMM kif invalidat bħalissa filwaqt li l-awtoritajiet kompetenti u l-kontropartijiet għandhom jinfurmaw lill-EBA dwar kwalunkwe informazzjoni meħtieġa għall-funzjoni ta' validazzjoni fuq bażi kontinwa jew *ad hoc*.

(15) Sabiex jiġi żgurat rispons f'waqt filwaqt li fl-istess hin jiġu rrispettati l-prinċipji stabbiliti għad-delega legali tal-kompiti, il-Kumitat Permanenti għar-Regolamentazzjoni u l-Politika (SCRePol,) għandu jingħata l-mandat li jagħti validazzjonijiet ta' bidliet sussegwenti filwaqt li l-Bord tas-Superviżuri għandu jagħti l-validazzjoni inizjali tal-ISDA SIMM u jiddeċiedi dwar kwalunkwe rifjut ta' validazzjoni sussegwenti jew irtirar shiħ jew parzjali ta' deċiżjoni ta' validazzjoni. Sabiex tissaħħaħ il-flessibbiltà, id-Direttur Eżekuttiv għandu jingħata l-mandat li jagħmel id-determinazzjonijiet tekniċi kollha meħtieġa għat-tħaddim tas-sistema ta' validazzjoni u għat-twettiq tal-funzjoni ta' validazzjoni. Il-Bord tas-Superviżuri għandu jinżamm infurmat dwar il-validazzjonijiet sussegwenti kollha bħal dawn mill-SCRePol u d-determinazzjonijiet tekniċi mid-Direttur Eżekuttiv filwaqt li xejn ma għandu jzomm lill-Bord tas-Superviżuri milli jirrevoka mandati bħal dawn fejn xieraq.

(16) Għall-adozzjoni ta' din id-Deciżjoni, l-EBA kkonsultat mal-EIOPA, mal-ESMA u mal-ISDA, kif ukoll mal-awtoritajiet kompetenti li jipparteċipaw fl-istruttura ta' governanza interna tal-EBA.

Iddeċieda kif ġej:

Artikolu 1 – Suġġett u kamp ta' applikazzjoni

1. Din id-Deciżjoni tistabbilixxi sistema ta' informazzjoni ("sistema ta' validazzjoni tal-ISDA SIMM") bħala arrangamenti proviżorji sakemm il-bażi tad-*data* tal-ESMA prevista fl-Artikolu 17c tal-EMIR issir operattiva.
2. L-EBA, l-ESMA, l-EIOPA, l-awtoritajiet kompetenti msemija fl-Artikolu 2(13) tal-EMIR ("awtoritajiet kompetenti") u l-kontropartijiet finanzjarji u daww mhux finanzjarji kif imsemmi fl-Artikolu 11 tal-EMIR bl-użu tal-mudell ISDA SIMM ("kontropartijiet") u l-ISDA għandhom ikunu l-utenti tas-sistema ta' validazzjoni tal-ISDA SIMM ("utenti").
3. L-informazzjoni inkluża fis-sistema ta' validazzjoni tal-ISDA SIMM għandha tkun koperta mill-qafas legali tal-UE tas-segretezza professjonali, tal-kunfidenzjalità u tal-protezzjoni ta' *data* personali kif applikabbli għall-EBA. L-aċċess f'konformità mal-Artikoli 70, 71 u 72 tar-Regolament EBA.
4. L-informazzjoni sottomessa lill-EBA permezz tas-sistema ta' validazzjoni tal-ISDA SIMM għandha titqies bħala informazzjoni sottomessa permezz tal-Infrastruttura Ċentralizzata Ewropea għad-*Data* (EUCLID) u għandha tapplika d-Deciżjoni EBA/DC/2020/335 tal-5.6.2020 dwar l-EUCLID bl-emendi jew is-sostituzzjonijiet futuri tagħha.

Artikolu 2 – L-inkorporazzjoni tal-kontropartijiet

1. L-awtoritajiet kompetenti għandhom jipprovdu lill-EBA, permezz tas-sistema ta' validazzjoni tal-ISDA SIMM jew bi kwalunkwe mezz ieħor meqjus xieraq mill-EBA, l-informazzjoni inkluża fl-Anness 1 għall-kontropartijiet kollha li qed jużaw mudell ta' margni inizjali bbażat fuq l-ISDA SIMM u li huma meħtieġa jitolbu l-awtorizzazzjoni msemija fl-Artikolu 11(3), it-tielet subparagrafu, tal-EMIR.
2. L-awtoritajiet kompetenti għandhom jipprovdu mingħajr dewmien żejjed lill-EBA l-informazzjoni inkluża fl-Anness 1 għal kwalunkwe kontroparti li tapplika għal tali awtorizzazzjoni wara d-data tal-applikazzjoni ta' din id-deċiżjoni.

3. L-ISDA għandha tipprovdi lill-EBA, permezz tas-sistema ta' validazzjoni tal-ISDA SIMM jew bi kwalunkwe mezz ieħor meqjus xieraq mill-EBA, l-informazzjoni inkluża fl-Anness 2 għall-kontropartijiet il-godda kollha li jużaw l-ISDA SIMM li huma meħtieġa jitolbu l-awtorizzazzjoni msemmija fl-Artikolu 11(3), it-tielet subparagrafu, tal-EMIR.
4. Malli jirċievu notifika mill-EBA, il-kontropartijiet għandhom, mingħajr dewmien żejjed, jaċċessaw is-sistema ta' validazzjoni biex ilestu l-proċess ta' inkorporazzjoni inkluż billi jassenjaw lill-persuni bi drittijiet ta' aċċess għas-sistema ta' validazzjoni tal-ISDA SIMM ("utenti awtorizzati") u jaċċettaw termini tal-lingwa.
5. Il-kontropartijiet li ma jkunux irċeview in-notifika msemmija hawn fuq u li jkunu obbligati li japplikaw mal-EBA għall-validazzjoni tal-mudell tagħhom f'konformità mal-Artikolu 11(3), it-tielet subparagrafu, tal-EMIR, se jirreferu l-kwistjoni lill-EBA. L-awtorità kompetenti rilevanti għandha minnufih fuq talba tal-EBA tipprovdi lill-EBA l-informazzjoni meħtieġa għall-inkorporazzjoni ta' dik il-kontroparti.

Artikolu 3 – Għoti ta' informazzjoni u dokumentazzjoni ta' sostenn tal-ISDA SIMM u ta' kwalunkwe aġġornament tiegħu

1. L-ISDA għandha tipprovdi, f'konformità mal-Artikolu 11(12a), it-tieni subparagrafu tal-EMIR, mingħajr dewmien żejjed, lill-EBA permezz tas-sistema ta' validazzjoni tal-ISDA SIMM jew bi kwalunkwe mezz ieħor meqjus xieraq mill-EBA kwalunkwe informazzjoni u dokumentazzjoni ta' sostenn, inkluża informazzjoni dwar elementi u aspetti generali, kalibrazzjoni, disinn u kopertura tal-istrumenti, klassijiet ta' assi u fatturi ta' riskju rilevanti għall-ISDA SIMM u dwar kwalunkwe aġġornament tiegħu.
2. Għall-ewwel validazzjoni tal-ISDA SIMM, l-ISDA għandha tagħmel ħilitha biex tipprovdi l-informazzjoni msemmija fil-paragrafu 1:
 - (a) għall-mudell ISDA SIMM attwalment fis-seħh, mingħajr dewmien żejjed wara li din id-Deċiżjoni tidhol fis-seħh;
 - (b) għal kwalunkwe aġġornament ippjanat tal-mudell ISDA SMM attwalment fis-seħh, sal-14 ta' Awwissu 2026.
3. Għall-validazzjoni ta' kwalunkwe bidla sussegwenti fl-ISDA SIMM, l-ISDA għandha tiżgura li dik l-informazzjoni msemmija fil-paragrafu 1 tiġi pprovduta lill-EBA fi kwalunkwe każ mhux aktar tard minn erbatax-il (14) ġimgħa qabel id-data li fiha jsir applikabbli kwalunkwe aġġornament.
4. L-ISDA għandha tinnotifika u tipprovdi l-informazzjoni rilevanti kollha għall-aġġornamenti kollha tal-ISDA SIMM. Meta aġġornament innotifikat mill-ISDA ma jikkostitwix bidla fil-fehma tal-EBA, inkluż fil-każijiet imsemmija fil-paragrafu 6, il-validazzjoni mogħtija qabel għandha tkompli tapplika u l-proċess ta' validazzjoni ma għandux jiġi skattat.
5. L-aġġornamenti li ġejjin tal-ISDA SIMM għandhom jitqiesu bħala bidliet fl-ISDA SIMM:
 - (a) l-aġġornament jibdel il-pedamenti strutturali tal-ISDA SIMM, inkluż id-disinn, ir-riskji identifikati jew is-suppożizzjonijiet, jew jirrevedi b'mod sostanzjali t-trattament tad-dipendenzi tal-ISDA SIMM;

(b) l-aġġornament jirriżulta fi klassijiet ta' assi jew tipi ta' riskji godda li jiġu identifikati mill-ISDA SIMM jew fi klassijiet ta' assi jew tipi ta' riskji li kienu ġew identifikati qabel li jitneħħew mill-ISDA SIMM.

6. L-aġġornamenti li jaffettwaw biss il-parametri tal-mudell li ġejjin mill-metodoloġija tal-ISDA SIMM diġà eżistenti u vvalidata, inklużi l-aġġornamenti dwar il-piżijiet u l-korrelazzjonijiet tar-riskju, jew li jikkonċernaw il-kjarifiki, l-irfinar tad-dokumentazzjoni u l-korrezzjonijiet jew l-aġġornamenti tekniċi, ma għandhomx jitqiesu bħala bidliet fl-ISDA SIMM.

Artikolu 4 – Applikazzjoni għall-validazzjoni

1. L-EBA għandha tipprovdi, permezz tas-sistema ta' validazzjoni tal-ISDA SIMM jew bi kwalunkwe mezz ieħor meqjus xieraq, lill-kontropartijiet li ġew inkorporati, konferma li l-informazzjoni u d-dokumentazzjoni sħiħa għall-ISDA SIMM ġiet sottomessa mill-ISDA f'konformità mal-Artikolu 3.
2. Wara li tasal il-konferma msemija fil-paragrafu preċedenti, il-kontropartijiet li ġew inkorporati għandhom japplikaw mingħajr dewmien żejjed permezz tas-sistema ta' validazzjoni tal-ISDA SIMM jew bi kwalunkwe mezz ieħor meqjus xieraq mill-EBA għall-validazzjoni tal-mudell tagħhom li jiddikjara wkoll li dan huwa konformi bis-sħiħ mal-mudell pro forma tal-ISDA SIMM kif deskritt mill-ISDA fl-informazzjoni u d-dokumentazzjoni ta' sostenn sottomessi f'konformità mal-Artikolu 3.
3. L-applikazzjonijiet sussegwenti għal bidla fl-ISDA SIMM għandhom jiġu prodotti awtomatikament mis-sistema ta' validazzjoni tal-ISDA SIMM għall-kontropartijiet kollha li ġew inkorporati li ma jkunux iddikjaraw, f'konformità mal-Artikolu 6(5), jew li jkunu waqfu jikkonformaw mal-ISDA SIMM jew li ma għadhomx meħtieġa li japplikaw għall-validazzjoni u għall-awtorizzazzjoni f'konformità mal-EMIR.
4. Meta applikazzjoni għall-validazzjoni tal-ISDA SIMM tasal għand l-EBA wara li l-ISDA SIMM ikun ġie vvalidat, il-validazzjoni għandha tingħata lil dik l-applikazzjoni awtomatikament permezz tas-sistema ta' validazzjoni. Din il-validazzjoni għandha tirreferi għall-ISDA SIMM bħala vvalidat.

Artikolu 5 – Validazzjoni u rifjut tal-validazzjoni tal-ISDA SIMM

1. Meta l-ISDA tkun ikkonformat mal-Artikolu 3, l-EBA għandha tagħti validazzjoni tal-ISDA SIMM jew ta' kwalunkwe bidla fih, ħlief meta l-validazzjoni tal-ISDA SIMM jew kwalunkwe bidla fih tkun, fil-fehma tal-EBA, manifestament mhux xierqa meta jitqiesu l-kundizzjonijiet tas-suq jew il-ħtieġa li tiġi żgurata l-istabbiltà finanzjarja.
2. L-ewwel validazzjoni tal-ISDA SIMM għandha tkopri l-aġġornamenti u l-bidliet kollha fil-mudell sad-data li fiha tidhol fis-seħħ id-deċiżjoni ta' validazzjoni u għandha tiġi deċiża f'konformità mal-paragrafu 1 fi żmien sitt xhur mill-ewwel applikazzjoni riċevuta mill-EBA f'konformità mal-Artikolu 4.
3. Il-validazzjoni ta' kwalunkwe bidla fl-ISDA SIMM għandha tiġi deċiża f'konformità mal-paragrafu 1 fi żmien tliet xhur mill-ewwel applikazzjoni riċevuta mill-EBA f'konformità mal-Artikolu 4. Kwalunkwe deċiżjoni sussegwenti li tivvalida l-ISDA SIMM wara li tkun saret bidla fih għandha tħassar u tissostitwixxi d-deċiżjonijiet ta' validazzjoni preċedenti.

4. Il-validazzjoni jew ir-rifjut tal-validazzjoni tal-ISDA SIMM jew tal-bidla fih għandhom jiġu indirizzati lill-kontropartijiet kollha li jkunu applikaw f'konformità mal-Artikolu 4.
5. Il-validazzjoni tal-ISDA SIMM m'għandhiex tkun limitata biż-żmien u għandha tiġi rtirata f'konformità mal-Artikolu 6.

Artikolu 6 – Irtrir tal-validazzjoni tal-ISDA SIMM

1. Meta l-monitoraġġ imsemmi fl-Artikolu 7 juri li ż-żamma tal-validazzjoni tal-ISDA SIMM, fil-fehma tal-EBA, ma tkunx xierqa meta jitqiesu l-kundizzjonijiet tas-suq jew il-ħtieġa li tiġi żgurata l-istabbiltà finanzjarja, tali validazzjoni għandha tiġi rtirata kompletament jew parzjalment mill-EBA.
2. Anke meta ma japplikax il-paragrafu 1, l-EBA għandha tirtira l-validazzjoni tal-ISDA SIMM, fejn l-ISDA ma tikkoooperax b'mod stabbilit f'din id-Deciżjoni, inkluż fejn ma ttipprovdi l-informazzjoni meħtieġa, hlief fejn tali rtirar jipperikola l-integrità tas-suq jew l-istabbiltà finanzjarja.
3. L-EBA għandha tirtira d-deciżjoni ta' validazzjoni f'konformità mal-paragrafu 1 jew 2, irrispettivament minn jekk ir-rakkomandazzjonijiet imsemmija fl-Artikolu 7(4) ġewx implimentati mid-destinatarji tagħhom.
4. Id-deciżjonijiet ta' rtirar għandhom jiġu indirizzati lill-kontropartijiet kollha li għandhom il-mudelli tagħhom invalidati f'konformità ma' din id-Deciżjoni.
5. Il-validazzjoni tal-ISDA SIMM għandha tiġi rtirata awtomatikament permezz tas-sistema ta' validazzjoni tal-ISDA SIMM għal kwalunkwe kontroparti li tiddikjara f'konformità mal-Artikolu 10(2), li waqfet tikkonforma mal-ISDA SIMM kif invalidat mill-EBA jew li ma għadhiex meħtieġa tapplika għall-validazzjoni u għall-awtorizzazzjoni f'konformità mal-EMIR.

Artikolu 7 – Monitoraġġ

1. L-EBA għandha timmonitorja kontinwament l-adeqwatezza tal-ISDA SIMM invalidat u għandha tanalizza kwalunkwe problema rrapportata jew li tirriżulta b'xi mod ieħor. Għandha tinkludi s-sejbiet ewlenin tagħha fir-rapport annwali msemmi fl-Artikolu 11(12a), it-tielet subparagrafu, tal-EMIR.
2. Il-monitoraġġ tal-EBA msemmi fil-paragrafu 1 għandu jkun fih mill-inqas l-elementi li ġejjin:
 - (a) il-konformità tal-ISDA SIMM mal-kriterji għar-rekwiżiti ġenerali, il-perjodu b'riskju ta' margni, il-kalibrazzjoni tal-parametru, id-diversifikazzjoni, l-iħheġġjar u t-tpaċija għar-riskji skont l-assi sottostanti jew ir-rekwiżiti kwalitattivi tar-Regolament Delegat tal-Kummissjoni (UE) 2016/2251 tal-4 ta' Ottubru 2016 li jissupplimenta r-Regolament (UE) Nru 648/2012 tal-Parlament Ewropew u tal-Kunsill dwar derivattivi OTC, kontropartijiet ċentrali u repożitorji tad-*data* dwar it-tranzazzjonijiet rigward standards tekniċi regolatorji għal tekniki tal-mitigazzjoni tar-riskju għall-kuntratti tad-derivattivi OTC mhux ikklirjati minn kontroparti ċentrali³;
 - (b) valutazzjoni tal-kopertura u tal-adeqwatezza tal-fattur ta' riskju, anke fid-dawl tal-iżviluppi tas-suq u l-eventi ta' stress;

³ ĠU L 340, 15.12.2016, pp. 9–46

- (c) valutazzjoni tal-kalibrazzjoni tal-mudell;
 - (d) valutazzjoni tal-prestazzjoni globali tal-mudell abbażi tar-riżultati tal-ittestjar retrospettiv;
 - (e) elementi oħra li jitressqu għall-attenzjoni tal-EBA mill-EIOPA, mill-ESMA, mill-awtoritajiet kompetenti jew mill-ISDA.
3. Il-monitoraġġ tal-EBA msemmi fl-Artikolu ma għandux jipprevjeni lill-EBA milli tivvaluta mill-ġdid fuq bażi *ad hoc*, inkluż f'sitwazzjonijiet ta' emergenza jew żviluppi avversi tas-suq, jekk il-validazzjoni tal-ISDA SIMM tibqax xierqa.
 4. Fir-rapport annwali msemmi fl-Artikolu 11(12a), it-tielet subparagrafu, tal-EMIR, l-EBA tista' tagħmel rakkomandazzjonijiet għal kwalunkwe kwistjoni li għandha tiġi indirizzata mill-ISDA jew minn kwalunkwe utent tas-sistema ta' validazzjoni. Tali rakkomandazzjonijiet jistgħu jkunu relatati ma' riskji, fatturi mhux riflessi b'mod adegwat fl-ISDA SIMM invalidat, mal-kamp ta' applikazzjoni, mal-kopertura tal-istrumenti u l-klassijiet ta' assi, mal-kalibrazzjoni, jew ma' kwalunkwe metodoloġija oħra abbażi tal-ISDA SIMM kif invalidat mill-EBA jew abbażi ta' kwalunkwe bidla prevista fih.

Artikolu 8 – Dritt li wieħed jinstema'

1. Meta l-EBA mhix beħsiebha tagħti validazzjoni lill-ISDA SIMM jew li tirtira parzjalment jew kompletament il-validazzjoni għall-inadegwatezza tal-ISDA SIMM, il-kontropartijiet li jkunu applikaw għall-validazzjoni f'konformità mal-Artikolu 4 jew li jkollhom il-mudelli tagħhom invalidati skont din id-Deciżjoni għandhom jiġu nnotifikati bl-intenzjoni tal-EBA u għandhom jingħataw limitu ta' żmien ta' għoxrin [20] jum ta' negozju li fih jistgħu jesprimu l-fehmiet tagħhom.
2. In-notifika u l-espressjoni tal-fehmiet imsemmija fil-paragrafu preċedenti għandhom jitwettqu permezz tas-sistema ta' validazzjoni tal-ISDA SIMM jew bi kwalunkwe mezz ieħor meqjus xieraq mill-EBA.

Artikolu 9 – Trasparenza

1. Kwalunkwe deciżjoni biex tingħata jew tiġi rrifjutata l-validazzjoni u kwalunkwe deciżjoni biex tiġi rtirata parzjalment jew kompletament il-validazzjoni għandha tiġi nnotifikata lill-utenti kollha permezz tas-sistema ta' validazzjoni tal-ISDA SIMM.
2. Kwalunkwe deciżjoni ta' rifjut u kwalunkwe deciżjoni biex tiġi rtirata parzjalment jew kompletament il-validazzjoni għandha tiddikjara r-raġunijiet li fuqhom tkun ibbażata u għandha tinforma lill-kontropartijiet dwar ir-rimedji legali disponibbli skont ir-Regolament tal-EBA.
3. Kwalunkwe deciżjoni biex tingħata jew tiġi rrifjutata l-validazzjoni u kwalunkwe deciżjoni biex tiġi rtirata parzjalment jew kompletament il-validazzjoni u kwalunkwe fehma sottomessa fil-kuntest tal-eżerċizzju ta' dritt li wieħed jinstema' għandhom jiġu ppubblikati fuq is-sit web tal-EBA mingħajr dewmien żejjed sakemm tali pubblikazzjoni ma tkunx fil-fehma tal-EBA f'kunflitt mal-interess leġittimu ta' dawh l-istituzzjonijiet finanzjarji, jew mal-protezzjoni tas-sigrietà kummerċjali tagħhom, jew tkun tista' tipperikola serjament il-funzjonament ordnat u l-integrità tas-swieq finanzjarji jew l-istabbiltà tas-sistema finanzjarja kollha tal-Unjoni jew ta' parti minnha.

Artikolu 10 – Għoti ta' informazzjoni u rekwiżiti ta' kooperazzjoni

1. L-awtoritajiet kompetenti għandhom:

(a) jiżguraw li s-sistema ta' validazzjoni tal-ISDA SIMM jkun fiha informazzjoni preċiża u aġġornata dwar il-kontropartijiet li applikaw għall-awtorizzazzjoni f'konformità mal-Artikolu 11(3), it-tielet subparagrafu, tal-EMIR ta' kwalunkwe mudell ta' margni inizjali bbażat fuq l-ISDA SIMM; u

(b) jipprovdu lill-EBA permezz tas-sistema ta' validazzjoni tal-ISDA SIMM jew permezz ta' kwalunkwe mezz ieħor meqjus xieraq mill-EBA informazzjoni li għabru matul il-proċess inizjali u kontinwu ta' awtorizzazzjoni fil-livell tal-entità tal-ISDA SIMM jew ta' kwalunkwe bidla fih.

2. Il-kontropartijiet għandhom jinfurmaw lill-EBA permezz tas-sistema ta' validazzjoni tal-ISDA SIMM mingħajr dewmien żejjed, meta jkunu waqfu jikkonformaw mal-ISDA SIMM kif invalidat bħalissa jew ma jkunux għadhom meħtieġa japplikaw għall-validazzjoni u għall-awtorizzazzjoni f'konformità mal-EMIR.
3. L-utenti għandhom jipprovdu lill-EBA permezz tas-sistema ta' validazzjoni jew permezz ta' kwalunkwe mezz ieħor meqjus xieraq mill-EBA informazzjoni meħtieġa biex twettaq b'mod effettiv il-validazzjoni u l-valutazzjoni tal-idoneità kontinwa tal-ISDA SIMM, inkluż mingħajr limitazzjoni l-informazzjoni stabbilita fl-Anness.
4. L-utenti għandhom jipprovdu lill-EBA permezz tas-sistema ta' validazzjoni jew permezz ta' kwalunkwe mezz ieħor meqjus xieraq mill-EBA kwalunkwe informazzjoni u *data* addizzjonali li l-EBA se tqis meħtieġa għat-twettiq tal-funzjoni ta' validazzjoni tagħha.
5. L-informazzjoni msemmija fil-paragrafu preċedenti għandha tinkludi b'mod indikattiv informazzjoni u *data* dwar l-użu, il-prestazzjoni, il-kalibrazzjoni, jew l-applikazzjoni tal-ISDA SIMM, informazzjoni u *data* dwar l-ammont tal-margnijiet ikkalkolati permezz ta' grid standardizzat jew mudelli ta' margni inizjali, informazzjoni kwalitattiva dwar għażliet espliciti biex ma jintużawx mudelli ta' margni inizjali, statistika dwar eżerċizzji ta' rikonċiljazzjoni u tilwim, dettalji dwar l-aktar tilwim importanti, u statistika u *data* dwar add-ons applikati minbarra l-margni inizjali.
6. Minbarra li jipprovdu l-informazzjoni u d-*data* kif imsemmija fil-paragrafi ta' hawn fuq, l-utenti għandhom, mingħajr dewmien żejjed, jikkooperaw mal-EBA biex din tkun tista' twettaq il-funzjoni ta' validazzjoni tagħha u għandhom jipprovdu lill-EBA permezz tas-sistema ta' validazzjoni jew bi kwalunkwe mezz meqjus xieraq mill-EBA kwalunkwe informazzjoni mitluba minnha.

Artikolu 11 – Teħid ta' deċiżjonijiet

1. L-ewwel deċiżjoni biex tingħata validazzjoni tal-ISDA SIMM, deċiżjoni biex tiġi rrifjutata l-validazzjoni u deċiżjoni biex tiġi rtirata kompletament jew parzjalment il-validazzjoni għandha ssir, f'konformità mal-Artikoli 5 u 6, mill-Bord tas-Supervizuri.

2. Kwalunkwe deċiżjoni sussegwenti biex tingħata validazzjoni ta' bidla fl-ISDA SIMM, f'konformità mal-Artikolu 5(1), għandha ssir mill-Kumitat Permanenti dwar ir-Regolamentazzjoni u l-Politika (SCRePol). Il-Bord tas-Supervizuri għandu jinżamm infurmat kif xieraq dwar tali deċiżjonijiet. L-SCRePol għandu jirsisti biex jintlaħaq konsensus meta jadotta deċiżjoni biex tingħata validazzjoni ta' bidla fl-ISDA SIMM. Fin-nuqqas ta' konsensus, id-deċiżjoni għandha tiġi adottata b'maġġoranza sempliċi tal-membri tal-SCRePol maħtura minn membru votanti tal-Bord tas-Supervizuri. L-astensjonijiet jew in-nuqqas ta' fehmiet espressi għandhom jingħaddu favur id-deċiżjoni. Meta l-SCRePol jiddetermina li l-validazzjoni ta' bidla fil-mudell ISDA SIMM għandha tkun rifjutata, huwa għandu jibgħat il-proposta tiegħu lill-Bord tas-Supervizuri sabiex tittiehed id-deċiżjoni finali.
3. Id-Direttur Eżekuttiv huwa awtorizzat li jagħmel id-determinazzjonijiet li ġejjin filwaqt li jzomm lill-Bord tas-Supervizuri infurmat kif dovut dwarhom:
 - (a) hija meħtieġa informazzjoni addizzjonali jew tintalab kooperazzjoni speċifika minn kwalunkwe utent dwar kwistjoni speċifika li tappartjeni għall-applikazzjoni ta' din id-Deċiżjoni; u
 - (b) jiġu speċifikati l-kamp ta' applikazzjoni, il-kontenut, il-format, il-frekwenza, id-dati ta' referenza, ir-regoli tal-IT, ir-regoli ta' validazzjoni u l-istruzzjonijiet għall-informazzjoni u għad-*data* inklużi fis-Sistema ta' validazzjoni tal-ISDA SIMM, jiġu ddeterminati l-għan tal-ipproċessar ta' kwalunkwe *data* personali u d-dritt ta' aċċess għas-Sistema ta' validazzjoni tal-ISDA SIMM u tiġi stabbilita kwalunkwe regola operazzjonali jew speċifikazzjoni teknika oħra meħtieġa ("speċifikazzjonijiet tekniċi tas-sistema ta' validazzjoni tal-ISDA SIMM") għall-applikazzjoni ta' din id-Deċiżjoni.

Artikolu 12 – Dispożizzjonijiet finali

Din id-Deċiżjoni għandha tidhol fis-seħh fl-1 ta' Marzu 2026.

Magħmul f'Parigi,

José Manuel Campa
Il-President

Għall-Bord tas-Supervizuri

ANNESS 1

L-informazzjoni indikata hawn taħt għandha tiġi pprovduta għal kull entità legali (jiġifieri kontroparti fis-sens tal-EMIR) stabbilita fiż-ŻEE li hija soġġetta għar-rekwiżit tal-iskambju ta' margni inizjali f'konformità mar-Regolament Delegat tal-Kummissjoni (UE) 2016/2251⁴ ("RTS kongunti tal-ASE dwar derivattivi OTC mhux ikklirjati") u li hija utent liċenzjat tal-ISDA SIMM – kemm individwalment kif ukoll bħala parti minn grupp (jiġifieri ŻEE jew mhux ŻEE)

Informazzjoni ta' identifikazzjoni

- L-isem tal-entità legali;
- Il-kodiċi LEI;
- In-natura tal-entità (eż. kontroparti mhux finanzjarja, istituzzjoni ta' kreditu, ditta ta' investiment, impriża ta' investiment kollettiv f'titoli trasferibbli (UCITS), fond ta' investiment alternattiv (AIF), kumpanija tal-assigurazzjoni);
- Il-pajjiż fejn hija stabbilita l-entità;
- L-awtorità kompetenti responsabbli għall-awtorizzazzjoni tal-mudell MI tal-entità;

Informazzjoni dwar il-volum ta' margni inizjali

- Valutazzjoni tal-bucket (jiġifieri l-Fażi 1 sa 6) li l-entità bħalissa tappartjeni għalih f'konformità mal-Artikolu 36 tal-RTS kongunti tal-ASE dwar derivattivi OTC mhux ikklirjati (eż. AANA > EUR 3,000 biljun, EUR 8 biljun < AANA < = EUR 50 biljun);
- L-indikazzjoni dwar jekk l-entità għandhiex ammont nozzjonali pendenti medju fix-xahar ta' derivattivi OTC ikklirjati mhux ċentralment ta' mill-inqas EUR 750 biljun fil-livell tal-grupp, kif imsemmi fl-Artikolu 11(15), l-ewwel subparagrafu, il-punt (aa), tal-EMIR (Iva/Le);

Informazzjoni ta' kuntatt u tal-IT

- L-indirizz elettroniku funzjonali tat-tim inkarigat mill-awtorizzazzjoni tal-mudell MI fl-entità;
- Id-dominji tal-email li jintużaw mill-entità;
- Informazzjoni ta' kuntatt għall-persuna ta' kuntatt 1.
Il-persuna ta' kuntatt 1 għandha tkun responsabbli għall-ġestjoni tal-aċċess tal-kontroparti għas-sistema ta' validazzjoni tal-EBA għall-validazzjoni tal-ISDA SIMM. Din il-persuna ta' kuntatt jista' jkollha wkoll ir-rwol li tissottometti d-*data* tal-IMMV:

⁴ ĠU L 340, 15.12.2016, pp. 9–46

- L-isem u l-kunjom
 - Ir-rwol fl-istituzzjoni
 - L-Indirizz elettroniku u n-numru tat-telefown.
- L-Infurmazzjoni ta' kuntatt għall-persuni ta' kuntatt 2 u 3.
Il-persuni ta' kuntatt 2 u 3 għandu jkollhom ir-rwol li jissottomettu d-*data* tal-validazzjoni tal-mudell ta' margni inizjali:
- L-isem u l-kunjom
 - Ir-rwol fl-istituzzjoni
 - L-Indirizz elettroniku u n-numru tat-telefown.

Informazzjoni dwar il-grupp li l-entità tappartjeni għalih

Meta l-entità tkun parti minn grupp taż-ŻEE, jiġifieri tkun sussidjarja diretta jew indiretta ta' entità oħra li tinsab fiż-ŻEE, dan li ġej għandu jiġi indikat għall-entità fi grupp bl-ogħla klassifikazzjoni li tinsab fiż-ŻEE ("entità omm apikali taż-ŻEE"):

- L-isem tal-entità omm apikali taż-ŻEE;
- Il-kodiċi LEI tal-entità omm apikali taż-ŻEE;
- Il-pajjiż fejn tkun stabbilita l-entità omm apikali taż-ŻEE;
- In-natura tal-entità omm apikali taż-ŻEE (eż. kontroparti mhux finanzjarja, istituzzjoni ta' kreditu, ditta ta' investiment, impriża ta' investiment kollettiv f'titoli trasferibbli (UCITS), fond ta' investiment alternattiv (AIF), kumpanija tal-assigurazzjoni).

Barra minn hekk, meta l-entitajiet legali jkunu parti minn grupp mhux taż-ŻEE (jiġifieri l-entità omm apikali tal-grupp tkun tinsab barra ż-ŻEE), dan li ġej għandu jiġi indikat għall-entità fi grupp bl-ogħla klassifikazzjoni li tinsab barra ż-ŻEE ("entità omm apikali mhux taż-ŻEE")

- L-isem tal-entità omm apikali mhux taż-ŻEE;
- Il-kodiċi LEI tal-entità omm apikali mhux taż-ŻEE;
- Il-pajjiż fejn tkun stabbilita l-entità omm apikali mhux taż-ŻEE;
- In-natura tal-entità omm apikali mhux taż-ŻEE (eż. kontroparti mhux finanzjarja, istituzzjoni ta' kreditu, ditta ta' investiment, impriża ta' investiment kollettiv f'titoli trasferibbli (UCITS), fond ta' investiment alternattiv (AIF), kumpanija tal-assigurazzjoni).

L-awtoritajiet kompetenti għandhom jipprovdu l-informazzjoni fil-format u f'konformità mal-istruzzjonijiet speċifikati mill-EBA.

ANNESS 2

L-informazzjoni indikata hawn taħt għandha tiġi pprovduta għal kull entità legali (jiġifieri kontroparti fis-sens tal-EMIR) stabbilita fiż-ŻEE li hija soġġetta għar-rekwiżit għall-iskambju ta' margni inizjali f'konformità mar-Regolament Delegat tal-Kummissjoni (UE) 2016/2251⁵ ("RTS kongunti tal-ASE dwar derivattivi OTC mhux ikklirjati") u li saret utent liċenzjat tal-ISDA SIMM – kemm jekk individwalment kif ukoll jekk bħala parti minn grupp (jiġifieri ŻEE jew mhux ŻEE)

Informazzjoni ta' identifikazzjoni

- L-isem tal-entità legali fil-livell individwali;
- Il-pajjiż fejn hija stabbilita l-entità;
- Il-kodiċi LEI.

⁵ ĠU L 340, 15.12.2016, pp. 9–46